



• **Па рашэнні папы Францішка**, падчас Юбілейнага Года міласэрнасці вернікі змогуць атрымаць адпушчэнне грахоў у святароў Братэрства святога Пія Х (лефеврыстаў). Папа верыць, што ў бліжэйшы час будзе знойдзена рашэнне для аднаўлення поўных адносін са святарамі і біскупамі Кангрэгацыі. У адказ Братэрства выпусціла заяву, у якой выказала сваю падзяку Пантыфіку за гэты бацькоўскі жэст. Заява адлюстроўвае веру ў тое, што нават калі святары Братэрства не атрымліваюць права на правядзенне споведзі ад мясцовых ардынарыяў (з-за іх асаблівага статусу ў Царкве), адпушчэнне грахоў, тым не менш, будзе сапраўдным.

• **Члены Савета кардыналаў (К-9)** прадставілі Святому Айцу канчатковую прапанову стварэння новай дыкастэрыі па справах свецкіх, сям'і і жыцця. Камісія закранула таксама пытанні, звязаныя са спосабамі прызначэння біскупаў і паскарэннем працэсаў аб выкарыстанні непаўналетніх духоўнымі асобамі. Прэс-сакратар Апостальскай Сталіцы адзначыў, што новая дыкастэрыя можа ўтварыцца раней, чым будзе апублікавана новая апостальская канстытуцыя аб Рымскай курыі. Гаварылася таксама аб новай дыкастэрыі, якая будзе займацца пытаннямі міласэрнасці, справядлівасці і міру. Аднак гэты праект яшчэ дастаткова сыры, і Савет пакуль не апрацаваў канчатковага рашэння. Чарговая сесія камісіі адбудзецца 10–12 снежня бягучага года. †

• **У Львове** плануецца стварыць парк духоўнай культуры імя Святога Папы Рымскага Яна Паўла II. Задума палягае на акультурванні лесапаркавай паласы з уладкаваннем Крыжовага шляху, будаўніцтве на зялёнай тэрыторыі Катэхетычнай школы і пешаходнага бульвара. На буйнейшых вузлах у паркавай зоне будуць размешчаны мабільныя кавярні, арганізаваны пракат веласіпедаў, ролікаў, лыж. Актывісты ўпэўнены, што ў выніку атрымаецца ўнікальны сучасны парк духоўнай культуры, дзе можна будзе аздаравіць душу і сэрца. Праект гатовы і знаходзіцца на дзяржаўнай экспертызе. Задуму плануецца рэалізаваць у пяцігадовы тэрмін.

• **Святар са штата Пенсільванія (ЗША)** Боб Сайман пабудаваў з канструктара “Лега” міні-копію Ватыкана. На стварэнне ансамбля спатрэбілася 10 месяцаў працы і больш за 44 тысячы элементаў канструктара. “Я шмат маліўся, пакуль займаўся будаўніцтвам

майго Ватыкана, – успамінае ксёндз Боб. – Паўтаральныя дзеянні з канструктарам вельмі медытатыўныя і чымсьці нагадваюць Ружанец”. Лялечная дзяржава населена не толькі духавенствам: на міні-плошчы св. Пятра сабраліся амаль усе персанажы, прапанаваныя ў гатовым наборы канструктара – піраты, разбойнікі, маракі. Паводле задумы святара, гэта патрэбна, каб паказаць людзям, што Касцёл прымае ўсіх без выключэння. Лега-Ватыкан дэманструецца ў выставачнай зале Інстытута Франкліна ў Філадэльфіі.

- **Спецыяльны аўтамабіль-капліца** перавозіць перэгрынуючыя па Бельска-Жывецкай дыяцэзіі знакі міласэрнасці – абраз Езуса Міласэрнага, а таксама рэліквіі св. Фаустыны і св. Яна Паўла II. Адзіны такі ў свеце фольксваген мае памеры больш за 3 метры ў вышыню і 5 метраў у даўжыню. Перэгрынацыя копіі абраза Пана Езуса Міласэрнага з кракаўскіх Лагеўнікаў у Бельска-Жывецкай дыяцэзіі распачалася 20 верасня і працягнецца да 19 чэрвеня 2016 года.

credo-ua.org; katolik.ru; ekai.pl